



## **BORD LI JIRREGOLA L-KERA**

**MAGISTRAT  
DR. JOSEPH GATT LL.D.**

**Udjenza ta' nhar it-Tnejn, 13 ta' Jannar 2025**

**Rikors Nru: 163/2024**

**Nru fuq il-Lista: 14**

**Adventure, Camping and Lesiure Ltd (C15489)**

**vs**

**Alfred Micallef (K.I. 177978M)**

**Il-Bord;**

Ra r-rikors promotur datat 3 ta' April 2024<sup>1</sup>, flimkien mad-dokumenti hemm annessi fejn, *ad litteram*, gie premess u mitlub hekk:

*Illi s-socjeta rikorrenti iggesti camp site fl-ahrax tal-Mellieha;*

*Illi permezz ta' skrittura datata 1 ta' Marzu 2019 is-socjeta rikorrenti taght l-awtorizzazzjoni lill-intimat sabiex jinstalla 'caravan mobile home'*

---

<sup>1</sup> A fol 1 *et seq* tal-proċess. Inizjalment, il-kawża giet imressqa a tenur tal-artikolu 16A tal-Kapitolu 69 tal-Ligijiet ta' Malta.

*f'dan il-camp site bil-pattijiet u kundizzjonijiet hekk kif indikati f'din l-iskrittura; Dok A anness;*

*Illi l-kera dovuta kienet ta hames mija u tnejn u tmenin euro (€582) pagabli kull tlett xhur u dan stante li l-kirja kienet bir-rata ta' tnejn u ghoxrin euro u hamsin centezmu (€22.50) ghall kull metru kwadru fis-sena;*

*Illi t-terminu tal-kirja kien ghal tlett xhur ossija sa l-1 ta' Marzu 2019 liema kirja baqghet tiggaded b'mod tacitu sa' 1 ta' Marzu 2024;*

*Illi qabel it-terminazzjoni ta' din il-kirja s-socjeta intimata infurmat lill-intimat li hija ma kienitx lesta li terga iggeded il-kera sakemm ma jigiex iffirmat kuntratt gdid b'kundizzjonijiet godda;*

*Illi l-intimat irrifjuta li jiffirma kuntratt gdid u ghalhekk ma kienx hemm ftiehem;*

*Illi aparti dan l-intimat beda juza dan il-camp site bhala residenza primarja tieghu u mhux ghal skop rikrejattiv u ghalhekk b'mod lampanti kien qed imur kontra l-ispirtu ta' din il-kirja;*

*Illi ghalkemm l-intimat gie mitlub sabiex jizgombra mis-sit huwa baqa inadempjenti;*

*Illi skond l-klawzola numru erbgħa (4) ta' l-istess skrittura l-intimat qed jinkorri penali ta' tlettin euro (30) ghal kull gurnata li huwa jibqa juza is-sit u dan wara l-1 ta' Marzu 2024;*

*Illi nonostante li l-intimat gie interpellat diversi drabi sabiex jizgombra mill-sit huwa baqa' inadempjenti;*

*Illi peress illi jezistu l-elementi kollha rikjesti mil-ligi a tenur ta' l-artikoli 16A tal-Kap 69 tal-Ligijiet ta' Malta, stante li sa fejn jaf hu l-intimat m'ghandux difiza x'jista' jressaq kontra talbiet tar-rikorrenti;*

*Illi s-socjeta rikorrenti qed tannetti ma' dan l-att l-affidavit taghha;*

*Jghid ghalhekk l-intimat ghaliex il-Bord li jirregola l-Kera m'ghandux:*

- 1) jiddeciedi dan il-kaz bid-dispensa tas-smiegh tal-kawza skond l-artikoli 16A tal-Kap 69 tal-Ligijiet ta' Malta;*
- 2) jiddikjara l-kirja xolta u terminata;*
- 3) Jordna l-izgumbrament tal-intimat mill-imsemmi sit fi zmien qasir u perentorju li jigi hekk lilhom prefiss;*
- 4) jikkundanna lill-intimat jhallas l-isocjeta rikorrenti l-penali ta' tlettin euro (30) ghal kull gurnata li huwa jibqa juza is-sit u dan mill-1 ta' Marzu 2024;*

Ra d-digriet ta' dan il-Bord datat 8 ta' April 2024<sup>2</sup>.

---

<sup>2</sup> A fol 16 tal-proċess.

Ra dak li seħħ fis-seduta tat-3 ta' Mejju 2024<sup>3</sup>, fejn l-intimat ressaq nota ai termini tal-artikolu 16A tal-Kapitolu 69 tal-Ligijiet ta' Malta<sup>4</sup> u nstemgħet trattazzjoni ulterjuri. Dakinhar giet miċhuda l-ewwel talba konċernanti d-dispensa tas-smiegħ u l-intimata ingħata għoxrin jum sabiex iressaq ir-risposta tiegħu.

Ra r-risposta tal-intimat, imressqa fit-22 ta' Mejju 2024, fejn *ad litteram* gie eċċepit hekk:

- 1. Illi primarjament l-esponent jirrileva li t-talbiet tas-soċjeta attriċi huma għal kollox infondati fil-fatt u fid-dritt u għandhom jiġu miċhuda fl-intjier tagħhom a spejjeż tal-istess soċjeta' attriċi;*
- 2. Illi t-talba tas-soċjeta' attriċi hija msejsa fuq l-Artikolu 16A tal-Kap. 69 tal-Ligijiet ta' Malta li jippermetti lill-Bord li Jirregola l-Kera li jisma' proċeduri għat-tkeċċija ta' persuna mill-kirja jew sub-kirja ta' fond urban, dar ta' abitazzjoni jew fond kummerċjali. Barra minn hekk, l-Artikolu 2 tal-Kap. 69 jiddefinixxi l-kelma "fond" bħala li tfisser bini;*
- 3. Illi l-kirja mertu ta' dawn il-proċeduri hija sezzjoni f'campsite bl-ittra C numru wieħed (C1) fi Triq Dahlet ix-Xmajjar, il-Mellieħa. Kif tispeċifika l-iskrittura annessa u mmarkata bħala 'Dok A' mar-rikors tas-soċjeta' attriċi, il-kirja tirrigwarda biċċa art ta' madwar mija u hamsa punt tmienja metri kwadri (105.8m<sup>2</sup>) u li tikkostitwixxi l-hekk indikat "caravan space". Jingħad ukoll li l-ammont tal-kirja huwa wkoll ibbażat fuq in-numru ta' metri kwadri;*

---

<sup>3</sup> Verbal relattiv jinsab a fol 21 tal-proċess.

<sup>4</sup> Din tibda a fol 22 tal-proċess.

4. *Illi l-ewwel klawnsola tat-tali skrittura tgħid “The lessee is permitted use the caravan space only to install a ‘caravan’ (such as a motor caravan or a mobile caravan on wheels)”. Dan ikompli juri ampjament b’mod ċar u inekwivoku li hawnhekk m’aħniex nitkellmu fuq fond mibni iżda fuq spazju fejn għandha titpogġa vettura mobbli;*
5. *Illi l-fatt li mhux nitkellmu fuq fond joħroġ ukoll ampjament ċar mir-rikors maħluf tas-soċjeta’ attriċi stess fejn tibda billi tgħid li permezz tal-iskrittura datata l-1 ta’ Marzu, 2019 is-soċjeta’ rikorrenti tat l-awtorizzazzjoni lill-konvenut sabiex jinstalla’ ‘caravan mobile home’ f’dan il-camp site;*
6. *Illi tenut kont ta’ dan qiegħed jingħad li s-soċjeta’ la setgħet issejjes it-talba tagħha fuq l-Artikolu 16A tal-Kap. 69 kif ukoll li dan l-Onorabbli Bord m’għandux kompetenza li jisma’ dawn il-proċeduri u dan għaladarba skont l-Artikolu 16(4) tal-Kap. 69, dan l-Onorabbli Bord għandu l-kompetenza li “jiddeċiedi l-materji kollha li jolqtu kirjiet ta’ fondi urbani li jinkludu fondi residenzjali kif ukoll fondi kummerċjali” li essenzjalment għandu jkun fond li huwa mibni u għalhekk immobbli;*
7. *Illi mingħajr preġudizzju għas-suespost, jingħad li l-kuntratt anness u mmarkat bħala ‘Dok A’ jispeċifika li r-regoli tal-camp site huma elenkati f’Dokument ittra “B” anness mal-kuntratt u li jiffurmaw parti integrali minnhu. Madankollhu, imkien fil-kuntratt innifsu jew fir-regolamenti miegħu hemm annessi m’hemm speċifikat li l-mobile home ma tistax tintuża bħala residenza primarja tal-kerrej;*

8. *Illi jingħad ukoll li s-soċjeta' attriċi għandha ġgħib prova tat-titolu li hija qiegħda tippretendi li għandha;*

9. *Illi stante li s-soċjeta' attriċi m'għandha l-ebda titolu validu fil-ligi, il-kuntratt ma jistax jiġi infurzat u għalhekk l-esponent la jista' jiġi żgumbrat u lanqas jistgħu jiġu infurzati l-penali kontra l-istess esponent;*

10. *Salv eċċezzjonijiet ulterjuri.*

*Bl-ispejjeż.*

Ra dak li seħħ fis-seduta tat-12 ta' Ġunju 2024<sup>5</sup> fejn gie deċiż li għandhom l-ewwel jiġu mistħarrġa l-eċċezzjonijiet konċernanti l-kompetenza ta' dan il-Bord.

Ra dak li seħħ fis-seduta tal-11 ta' Ottubru 2024<sup>6</sup> fejn d-difensuri tal-partijiet ddikjaraw li ma kellhomx provi dwar dawn l-eċċezzjonijiet u seħħet it-trattazzjoni fuq l-istess<sup>7</sup>.

Ra l-atti proċesswali kollha.

## **Ikkunsidra**

Illi kif jirrizulta ċar mill-*iter* hawn fuq riprodott, din tal-lum hija deċiżjoni dwar l-eċċezzjonijiet tal-intimat li jikkerelaw il-kompetenza ta' dan il-Bord sabiex jisma u finalment jiddeċiedi dawn il-proċeduri. Għad li dawn ma tantx inkitbu b'mod feliċi, il-Bord iqis li l-eċċezzjonijiet rilevanti huma it-tieni, ir-raba', il-ħames u

---

<sup>5</sup> A fol 26 tal-proċess.

<sup>6</sup> Verbal relattiv jinsab a fol 28 tal-proċess.

<sup>7</sup> Debitament reġistrata u traskritta u tibda a fol 29 tal-proċess.

s-sitt eċċezzjoni. Kien bil-wisq ovvj u li dan l-aspett kellu jiġi deċiż l-ewwel (b'sentenza u mhux b'digriet<sup>8</sup>), għaliex jekk il-Bord isib li huwa m'huwiex hekk kompetenti allura ma jistax isir eżami tal-mertu minnu<sup>9</sup>. Ukoll, għad li f'dawn l-eċċezzjonijiet jissemma l-artikolu 16(4) tal-Kapitolu 69 tal-Liġijiet ta' Malta<sup>10</sup>, fit-trattazzjoni finali saret referenza għall-artikolu 1525 tal-Kapitolu 16 tal-Liġijiet ta' Malta<sup>11</sup> u ma saret l-ebda oġġezzjoni dwar dan mis-soċjetà rikorrenti. Fi kwalunkwe każ *iura novit curia*<sup>12</sup> u l-Bord ma jsib l-ebda impediment li jista' jcaħħdu milli jikkunsidra l-kompetenza tiegħu fid-dawl ta' dak li jrid l-artikolu 1525 tal-Kapitolu 16 tal-Liġijiet ta' Malta<sup>13</sup>.

---

<sup>8</sup> Issir referenza wkoll għas-sentenza fl-ismijiet **Edwin Cilia vs Melina Cilia**, (Rik Nru 106/20/1) mogħtija mill-Qorti tal-Appell (Superjuri) nhar it-30 ta' Ġunju 2021 permezz ta' liema dik il-Qorti annullat digriet fejn ġiet miċhuda eċċezzjoni tal-kompetenza permezz ta' digriet f'verbal. Fil-fatt, dik il-Qorti qalet hekk: "*Dan ifisser li l-ewwel Qorti kellha tiddisponi mill-eċċezzjoni tal-inkompetenza permezz ta' sentenza preliminari appożita jew permezz ta' kap separat fis-sentenza finali (u mhux permezz ta' digriet, kif jikklassifika d-deċiżjoni tal-Ewwel Qorti l-konvenut appellat)*".

<sup>9</sup> F'dan is-sens issir referenza għas-sentenza fl-ismijiet **Anthony Formosa vs l-Avukat Joseph Ellis et.** (Rik App Nru: (472/2013/1) mogħtija mill-Qorti tal-Appell (Sede Superjuri) nhar il-5 ta' Ottubru 2013 fejn intqal hekk: "*Tassew illi kien ikun aktar logiku għall-ewwel qorti li kieku, flok l-ewwel tqis l-meritu u mbaġħad tiddeċiedi li ma kellhiex kompetenza biex tiddeċiedi l-meritu, bdiet billi tqis qabel xejn il-kwistjoni ta' kompetenza u, jekk issib li ma kellhiex kompetenza, tieqaf hemm.*" Fuq l-istess tematika, il-Bord jirreferi għas-sentenza fl-ismijiet **George Vassallo vs Kummissarju tal-Pulizija**, mogħtija mill-Qorti tal-Appell (Superjuri) nhar il-5 ta' Ottubru 1998 fejn ġie deċiż hekk: "*Fil-fehma ta' din il-qorti meta s-sentenza appellata laqgħet l-eċċezzjoni u għalhekk iddikjarat li m'għandhiex ġurisdizzjoni kellha tieqaf hemm u tillibera lil-konvenut mill-osservanza tal-ġudizzju u mhux tippronunzja ruħha fuq il-meritu billi tiċħad it-talba, għaliex meta l-Qorti m'għandhiex ġurisdizzjoni la tista' tilqa' u lanqas tiċħad it-talba trid ikollha ġurisdizzjoni biex tiegħu konjizzjoni tat-talba.*"

<sup>10</sup> Meta l-iskrittura mertu ta' dawn il-proċeduri hija datata **1 ta' Marzu 2019**.

<sup>11</sup> Dan huwa iktar rilevanti għal-każ tal-lum.

<sup>12</sup> "*il diritto é conosciuto dal giudice*" - Brocard 2396, **Dizionario Dei Termini Giuridici e Dei Brocardi Latini**, Edoardo Mori, VII ediz, 2011, a fol 232.

<sup>13</sup> Jgħodd hawnhekk dak li ntqal fis-sentenza fl-ismijiet **Valhmoor Borg (Import/Export) Limited vs Slais Company Limited**, (App Ċiv Nru: 791/2007/1) mogħtija mill-Qorti tal-Appell (Sede Superjuri) fejn b'self min-notamenti tal-Professor Victor Caruana Galizia, ġie mfakkar hekk: "*Rilevanti f'dan ir-rigward it-tagħlim tal-Professor Victor Caruana Galizia: "It is the duty of the parties, in instructing the question of law, to show to the judge the law existing in favour of their respective views; it is, however, also the duty of the Judge, with reference to questions of law, to make good the mistakes or deficiencies of the parties: iura novit curia. It is, therefore, the duty of the Judge to examine all the juridical aspects of the case: narra mihi factum, narra tibi jus. In performing these functions the Judge does not require the initiative of the parties, who, on the contrary, cannot exercise coercive means on*

Illi b'hala dahla qasira, huwa ben magħruf li awtorità ġudikanti b'kompetenza limitata ma tista' qatt tasserixxi kompetenza li l-leġislatur halla f'idejn haddiehor, għaliex fin-nuqqas li jsir hekk id-deċiżjoni tkun wahda inutili<sup>14</sup>. Sfiq ma' dan allura, l-liġi timponi obbligu fuq min huwa tenut jiġġudika li jqajjem tali dubju, anke jekk l-parti m'harrka ma tqajjimx din id-difiża jew saħansitra tkun kontumaċi

---

*his inquiries.*” Bl-istess mod, issir referenza għas-sentenza fl-ismijiet **Kevin Attard vs Philip Cordina et.** (App Ċiv Nru: 623/2018/1) mogħtija mill-Qorti tal-Appell (Sede Superjuri) nhar il-5 ta' Ottubru 2023 fejn ġie mfakkar hekk: “*Wara kollox huwa miżmum li iura novit curia, jiġifieri li l-Qorti hija meqjusa li taf il-liġi u la dan hu hekk, il-partijiet f'tilwima legali m'għandhomx l-obbligu li bilfors joqogħdu jeċċepixxu jew jippruvaw il-liġi li tghodd għall-każ tagħhom. Dan għaliex fl-aħħar mill-aħħar, il-Qorti hija dejjem marbuta li tapplika l-liġi wkoll jekk din ma tiġix ċitata mill-partijiet fil-kawża (ara Avukat Henri Mizzi nomine et v. Telestarr Limited deċiża mill-Qorti tal-Appell fit-30 ta' Settembru, 2016 u Palm Shipping Agency Limited v. Korporazzjoni Enemalta mogħtija mill-Qorti tal-Appell fil-15 ta' Ġunju, 2023).*”

<sup>14</sup> Kif ġie mfakkar fis-sentenza fl-ismijiet **Barbarossa Excursions Limited et vs Awtorità' għat-Trasport f'Malta et.** (App Ċiv Nru: 873/2020/1) mogħtija mill-Qorti tal-Appell (Sede Superjuri) nhar is-6 ta' Ġunju 2024: “*Wiehed għandu wkoll iżomm f'moħħu li meta qorti tal-ġustizzja żżomm għaliha ġurisdiżżjoni li ma jkollhiex, kull deċiżjoni li tiegħu dik il-qorti ma tkun tiswa għalxejn. Kemm hu hekk, fis-sentenza Avukat Dr. Edward Fenech Adami nomine v. Arsemis Christos nomine deċiża mill-Qorti tal-Kummerċ fis-6 ta' April, 1972, ingħad li, «Where a Court takes it upon itself to exercise a jurisdiction which it does not possess its decision amounts to nothing (G. Halsbury's Laws (3rd Edit.) 350, 359).*”

f'dak il-proċediment<sup>15</sup>. Wara kollox, il-kompetenza ta' xi awtorità ġudikanti ma tistax tiġi maqbula bejn il-kontendenti<sup>16</sup>.

Illi huwa wkoll aċċettat li l-kompetenza hija prinċipalment radikata bit-termini tal-att promotur<sup>17</sup> għalkemm f'xi ċirkostanzi wiehed għandu jdur lejn l-eċċezzjonijiet mqanqla<sup>18</sup>.

---

<sup>15</sup> F'dan is-sens issir referenza għas-sentenza fl-ismijiet **Antonio Debono et vs Paolo Borg**, mogħtija mill-Prim Awla tal-Qorti Ċivili nhar it-2 t'April 1955 per Onor. Imħallef Dr. J. Caruana Colombo, fejn, b'self minn sentenza preċedenti ġie mfakkar u deċiż hekk: *"Illi, kif ġie deċiż minn dina l-Qorti fil-31 ta' Jannar, 1935, fil-kawża "Scicluna vs Banavage", din l-eċċezzjoni ta' l-inkompetenza hija sollevabbli mill-Qorti, għalkemm il-konvenut huwa kontumaċi; tant għaliex il-kontumaċja tal-konvenut ma tagħtix lok għall-preżunzjoni ta' abbandun tal-kawża, u għalhekk il-ġudikant għandu jeżamina l-ġustizzja tad-domandi ta' l-attur mingħajr ma jieħu kont tal-kontumaċja tal-konvenut, kemm għaliex l-eċċezzjoni hi sollevabbli "ex officio" meta, għar-raġuni ta' materja, il-kawża ma tkunx ta' kompetenza jew ġurisdizzjoni tal-Qorti (Vol. XXIX-11-293)".* Fuq l-istess vena mbagħad, issir referenza għas-sentenza fl-ismijiet **Giuseppe Gerada vs Salvo Attard**, mogħtija mill-Qorti tal-Appell Kummerċjali fis-6 ta' Novembru 1959 fejn intqal hekk: *"Għalkemm il-konvenut jibqa kontumaċi, dan ma jagħtix lok għall-preżunzjoni ta' abbandun tal-liti, għad-difett ta' eċċezzjonijiet leġittimi, jew għal adeżjoni għad-domanda; imma, invece, għas-suppożizzjoni ta' rimessjoni għall-ġustizzja tat-tribunal".* Aktar qrib żminijietna mbagħad, wiehed huwa mistieden jara dak deċiż fis-sentenza fl-ismijiet **Epifanio Azzopardi vs Alberto Decelis**, (Rik Ġur Nru: 57/17) mogħtija mill-Bord li Jirregola l-Kera kif hemm presedut nhar l-4 ta' Ottubru 2018 u dak deċiż fil-proċeduri fl-ismijiet **Signrite Limited vs Richmoore and Anderson Limited (C-50459)**, (Avv Nru: 80/2019) mogħti mill-Bord li Jirregola l-Kera kif hemm presedut nhar is-7 ta' Ottubru 2019.

<sup>16</sup> F'dan is-sens issir referenza għas-sentenza fl-ismijiet **Anthony Azzopardi vs Doris Behag**, (App Ċiv Nru: 133/2008/1) mogħtija mill-Qorti tal-Appell (Sede Superjuri) nhar il-5 ta' April 2013, fejn waqt deċiżjoni dwar aggravju li kien ikkritika l-ewwel sentenza għaliex l-eċċezzjoni tal-kompetenza ġiet sollevata *ex officio* qalet hekk *"Din il-Qorti ma taqbilx ma' dan l-aggravju. Il-qsim tal-kompetenza tal-qorti u t-tribunali hija materja ta' ordni pubbliku, u l-partijiet ma jistgħux "jaqblu" dwar quddiem liema Qorti jressqu d-disputa tagħhom. L-eċċezzjoni għall-ġurisdizzjoni tal-Qorti Maltin tista', skont xi awturi u sentenzi, tiġi rinunzjata jekk il-konvenut f'kawża jissottometti ruhu għal dik il-ġurisdizzjoni. Min-naha l-oħra, il-kompetenza tad-diversi tribunali tal-istat Malti hija regolata b'ligi, u mhux kompitu ta' xi qorti li tasserixxi kompetenza li mhux tagħha. Ir-regoli ta' procedura huma ta' ordni pubblika u jehtieg li jigu segwiti skont id-dettami espressi tagħhom, u ma jistgħux jigu interpretati skont ix-xewqa tal-partijiet."*

<sup>17</sup> Fost diversi, u sa fejn hekk applikabbli, l-Bord jagħmel referenza għal dak deċiż fis-sentenza fl-ismijiet **Maria Spiteri vs Mediterranean Insurance Brokers (Malta) Ltd et**, (Rik Mahluf Nru: 562/09) mogħtija mill-Prim Awla tal-Qorti Ċivili nhar il-15 ta' April 2010.

<sup>18</sup> Fis-sentenza fl-ismijiet **Joseph Ganado Chetcuti et vs Awtorità tal-Arijiet**, (App Ċiv Nru: 31/2021/3) mogħtija mill-Qorti tal-Appell (Sede Superjuri) nhar it-18 ta' Ġunju 2024 ġie mfakkar hekk: *"Bħala regola, il-kompetenza ta' qorti hija meqjusa mit-termini nfushom tat-talba attriċi billi huwa dak l-att promotur kif imressaq bilpremessi u t-talbiet marbuta magħhom, li jiddefinixxi l-wisa' u l-limiti tal-kompetenza tal-qorti biex tisma' l-kaz. (ara. Joseph*

Illi kif diġà ġie indikat iktar qabel, il-partijiet għażlu li ma jressqux provi dwar dawn l-eċċezzjonijiet, għalhekk l-unika prova hija l-iskrittura tal-lokazzjoni relattiva<sup>19</sup> u l-affidavit ta' Vince Vella. Minn dak li fehem il-Bord il-lokazzjoni kienet waħda konċernanti sit, ossia biċċa art, fejn l-intimat seta jġib u jqiegħed għal-perjodu miftiehem *caravan* personali tiegħu, kontra korrispettiv ta' hlas ta' kera.

Illi l-argument tal-intimat huwa li din ir-relazzjoni ma tinkludix u ma tistax tfisser lokazzjoni ta' xi fond, iżda sempliċiment ta' biċċa art.

Illi l-artikolu 1525 tal-Kapitolu 16 tal-Liġijiet ta' Malta jgħid hekk:

*(1) Il-kuntratt ta' kiri, sew ta' haġa kemm ta' xogħol, jista' jsir sew b'kitba kemm bil-fomm, iżda l-kuntratt ta' kiri ta' fond urban u ta' dar għall-abitazzjoni u ta' fond kummerċjali li jsir wara l-1 ta' Jannar, 2010 għandu jsir bil-kitba.*

***Il-Bord li Jirregola l-Kera (hawn aktar 'il quddiem msejjah "il-Bord tal-Kera") mahtur bis-saħħa tal-Ordinanza li tirregola t-Tiġdid tal-Kiri ta' Bini għandu jiddeċiedi l-materji kollha li jolqtu kirjiet ta' fondi urbani li jinkludu fondi residenzjali kif ukoll fondi kummerċjali, inkluż kawżi li jirrigwardaw l-okkupazzjoni ta' fondiurbani fejn dawn il-kirjiet ikunu ntemmu u kwalunkwe ħsara li tirriżulta matul dak il-perjodu ta' okkupazzjoni. Kirjiet oħra jaqgħu***

---

*Vella v. Joseph Lautier - Appell Superjuri - 3 ta' Diċembru, 2004; Veron Cutajar v. Lilian Bugeja - Appell Superjuri - 30 ta' Settembru, 2011). Limsemmija regola ewlenija hija komplimentata bl-oħra fejn jingħad li lkwestjoni ta' kompetenza ma tkunx determinata biss minn dak li jingħad fl-azzjoni attrici, imma wkoll minn dak li jressaq l-imħarrek bħala eċċezzjoni. (ara World Marketing Ltd. v. Information Technology Services Ltd. - Prim' Awla - 1 ta' April, 2003).*

<sup>19</sup> Annessa mar-rikors promotur u tinsab bejn fol 4 u 7 tal-proċess.

*taħt il-kompetenza tal-qradi ta' ġurisdizzjoni ċivili u fil-każ ta' kiri ta' raba' għandhom jaqgħu taħt il-kompetenza tal-Bord dwar il-Kontrolltal-Kiri tar-Raba' maħtur bid-dispożizzjonijiet tal-Att dwar it-Tigdidta' Kiri ta' Raba':*

*Iżda kwistjonijiet dwar il-validità ta' kuntratt ta' kirja, għandhom jiġu mistħarrġa mill-qradi ta' ġurisdizzjoni ċivili, b'dan illi kull kwistjoni oħra in segwitu għad-determinazzjoni ta' tal-kwistjonijiet dwar validità għandha tkun fil-kompetenza tal-Bord tal-Kera. Il-Bord tal-Kera għandu wkoll kompetenza li jiddeċiedi talbiet relatati ma' manutenzjoni, tiswijiet, difetti u ħsarat tal-fond inklużi dawk moħbija, ħsarat jew miljoramenti, ammonti pendenti dwar dawlu ilma u kwalunkwe ammonti depożitati bħala garanzija mill-inkwilin, fejn dawn it-talbiet jiġu inklużi ma' talbiet jew eċċezzjonijiet oħra magħmula quddiem il-Bord, li fuqhom il-Panel ta' Arbitraġġ magħandux ġurisdizzjoni. (enfasi tal-Bord).*

Illi dan il-Bord, f'diversi mis-sentenzi tiegħu, qabel li permezz tal-aħħar emendi riċenti, il-kompetenza tiegħu twessgħet sew. Minn qari sħiħ tal-artikolu relattiv jidher li l-unika kwistjoni li tħalliet barra mill-kompetenza tiegħu hija dik konċernanti l-validità ta' skrittura ta' lokazzjoni<sup>20</sup>. Dan il-Bord kellu wkoll

---

<sup>20</sup> Dwar dan, il-Bord jirreferi għas-sentenza fl-ismijiet **Avukat Dr. Alfred Grech noe vs Raymond Grech**, (App Nru: 57/2020/2) mogħtija mill-Qorti tal-Appell (Sede Superjuri) nhar it-12 ta' Lulju 2023 fejn fuq din il-kwistjoni ntqal hekk: "Dak li l-ligi però speċifikament teskludi mill-kompetenza tal-Bord huma l-kwistjonijiet dwar il-validità ta' kuntratt ta' kiri. Ifisser dan, li jekk xi hadd irid jattakka s-siwi ta' kuntratt ta' kiri, bħal ngħidu aħna minħabba vizzju fil-kunsens, dan irid jagħmlu quddiem il-qradi ta' ġurisdizzjoni ċivili u mhux quddiem il-Bord Li Jirregola l-Kera." Issir ukoll referenza għad-digriet mogħti a tenur tal-artikolu 741(b) tal-Kapitolu 12 tal-Liġijiet ta' Malta fil-proċeduri fl-ismijiet **Ronnie Camilleri vs Abdalhady Hamood**, (Rik Nru: 35/2020) mogħti mill-Qorti tal-Appell (Sede Superjuri) nhar is-26 ta' Novembru 2020 fejn propju fuq divergenza t'opinjonijiet bejn il-Bord li Jirregola l-Kera u l-Prim awla tal-Qorti Ċivili, stabbiliet hekk: "Billi l-emenda fl-Att XXVIII tal-2019 kienet tinkludi l-emenda għall-Artikolu 1525 fejn kwistjonijiet dwar validità ta' kirja għandhom jiġu

okkażjoni jgħid li l-allegata nullita ta' xi skrittura m'għandhiex bil-fors tkun abbinata ma xi għelt msemmi fl-artikolu 1531A tal-Kapitolu 16 tal-Liġijiet ta' Malta, iżda tista' tkun tiċċentra xi vizzju skond il-liġi ġenerali<sup>21</sup>.

Illi madanakollu, il-Bord iqis li huwa simplistiku u żbaljat li jingħad semplicità li **kull kwistjoni ta' kera** taqa' fil-kompetenza ta' dan il-Bord. Il-kera trid tkun waħda li tirrelata, fi kliem il-liġi, materji li jolqtu kirjiet ta' fondi urbani li jinkludu fondi residenzjali kif ukoll fondi kummerċjali. Għalhekk il-kwistjoni hija jekk din il-kera ta' art għandhiex tiġi kunsidrata bħala li tidhol fid-definizzjoni ta' fond urban, kummerċjali jew l-ebda wieħed minnhom.

Illi l-Bord jistqarr li l-kwistjoni ħabitu xi ftit, anke għaliex mir-riċerka li wettaq ma nstabitx ġurisprudenza li tolqot eżatt it-tip ta' relazzjoni hawnhekk eżaminata. Issa f'dan il-każ, ma jirriżultax li l-inkwilin jikri is-sit sabiex imbagħad jagħmel lukru minnu<sup>22</sup>. Il-Bord japprezza li hemmhekk l-argument seta kien ieħor. Bħala eżempju, issir referenza għas-sentenza fl-ismijiet **Joseph Briffa et vs Seta Trading Limited**<sup>23</sup> li kienet tikkonċerna kiri ta' art għall-użu ta' parkeġġ. Madanakollu, dak il-parkeġġ kien intimament konness man-negozju prinċipali tas-soċjetà inkwilina. Għalhekk dik il-Qorti, filwaqt li wessgħet sew id-

---

*determinati mill-qorti ordinarji u billi l-kawza inbdiet wara d-dhul fis-sehh ta' din l-emenda, hi l-Prim Awla li għandha tisma' din il-kawza rigward il-validità o meno tal-iskrittura tal-kera. Hi irrelevanti għalhekk meta saret il-kirja iżda hu rilevanti meta saret il-kawza.*" Hekk ukoll issir referenza għas-sentenza preliminari fl-ismijiet **Roberto Debono et vs Frank Dimech**, (Rik Ġur Nru: 1146/2020) mogħtija mill-Prim Awla tal-Qorti Ċivili nhar it-13 ta' Lulju 2023.

<sup>21</sup> Referenza qiegħda ssir għas-sentenza fl-ismijiet **D&D Italian Food Limitd vs Joseph Vella et**, (Rik Nru: 190/2020) mogħtija minn dan il-Bord kif impoġġi fis-27 ta' Ottubru 2023. Dik il-kawza kienet tikkonċerna kuntratt ta' kera b'allegazzjoni li l-kuntratt kien nieqes minn *causa*. Il-Bord kien ittrasmetta l-atti lill-Prim Awla tal-Qorti Ċivili li ma nqdietx bil-proċedura kontemplata fil-*proviso* tal-artikolu 741(b) tal-Kapitolu 12 tal-Liġijiet ta' Malta, tant li tat is-sentenza finali fis-26 ta' Settembru 2024.

<sup>22</sup> Dan m'huwiex permess skond klawżola 26 tal-iskrittura relattiva.

<sup>23</sup> Rik Ġur Nru: 701/2024, mogħtija mill-Prim Awla tal-Qorti Ċivili nhar is-16 ta' Marzu 2016 (mhux appellata).

definizzjoni ta' "fond" sabet li l-kompetenza kienet ta' dan il-Bord għaliex il-kirja kienet waħda, fi kliemha "*ta' fond urban għal skopijiet kummerċjali*". Similment, għie deċiż li kera ta' *football ground* seta' jittqies bħala kera ta' fond urban għal skopijiet kummerċjali, għaliex dan seta' jinkera lil terzi mill-inkwilin u jżomm il-qliegħ relattiv<sup>24</sup>.

Illi pero dan m'huwiex il-kaz tal-lum.

Illi mill-provi jirriżulta li din hija kirja ta' sit ċioé spazju (art) riżervat għal-*caravan* personali ta' xi inkwilin biss. Għandu jkun indiskuss li sabiex wiehed jasal għal vera natura ta' kuntratt lokatizzju, għandu jħares u jeżamina l-iskop primarju. Bħala eżemplari jigu senjalati dawk is-sentenzi relattivi għal-*casa bottega*<sup>25</sup> u dawk dwar id-distinzjoni bejn fond urban u fond rustiku<sup>26</sup>. L-iskop

---

<sup>24</sup> Referenza qiegħda ssir għas-sentenza fl-ismijiet **Victor Gusman et vs Ghajnsielem F.C.**, (Avv Nru: 6/2018).

<sup>25</sup> F'dan is-sens issir referenza għas-sentenza fl-ismijiet **Antonio Mercieca et vs Charles Pace et**, mogħtija mill-Qorti tal-Appell (Sede Superjuri) nhar il-5 ta' Diċembru 1958. Issir referenza ukoll għas-sentenza fl-ismijiet **Rev Saċerdot Luigi Micallef vs Lorenzo Farrugia**, mogħtija mill-Qorti tal-Appell (Sede Superjuri) nhar il-4 ta' Mejju 1956, kif ukoll dik fl-ismijiet **Marianna Farrugia et vs Paolo Storace**, mogħtija mill-Qorti tal-Appell (Sede Superjuri) nhar il-21 ta' Mejju 1945.

<sup>26</sup> Eżemplari hija s-sentenza fl-ismijiet **Thomas Cauchi et vs Lawrence Caruana**, (app Ċiv Nru: 38/1997/1) mogħtija mill-Qorti tal-Appell (Sede Inferjuri) nhar is-17 ta' Marzu 2003 fejn ingħad hekk: "*F'dawn il-kazijiet kollha, fejn għandek bini (razzett jew kmamar) u raba flimkien, b'kirja waħda, l-kriterju distintiv, u daqstant pacifiku fil-gurisprudenza tagħna, biex jigi stabbilit jekk il-fond huwiex urban jew rustiku hu dak li jittqies "l-oġġett principali tallokkazzjoni", ossija "l-iskop principali tal-kuntratt" ("Annunziato Said –vs- Carmelo Mifsud", Appell Civili, 16 ta' Gunju 1941) "b'mod illi jekk jirrifletti fuq il-kultivazzjoni huwa fond rustiku, u jekk jirrifletti fuq l-abitazzjoni huwa fond urban" ("Dolores Mifsud –vs- Maria Pace et", Appell, Sede Inferjuri, 10 ta' Mejju 1943), "u ma għandux jigi kunsidrat bħala fond rustiku billi jkollu anness miegħu gnien jew raba" ("Avukat Dr. Carmelo Agius –vs- Carmelo Tabone", Appell Sede Inferjuri, 28 ta' Settembru 1955; "Luke Vincent Gauci – vs- Anthony Grech et", Appell Civili, 11 ta' Gunju 1992; Vol XVII p1 p125). Din l-enuncjazzjoni guridika ma toffri l-ebda diffikolta. B'danakollu jehtieg li jigu senjalati l-veri limiti tagħha. Il-principju denominatur fil-kazijiet hawn eżaminati, kompriz dawk citati mill-appellanti, jikkoncerna maggorment sitwazzjonijiet fejn oltre raba jkollok ukoll il-bini. Huwa f'dawn id-dati cirkostanzi fejn ikollok zewg affarijiet flimkien b'kirja unika, li tinghata espressjoni lill-principju tal-iskop principali tal-kirja. Dan hu hekk ukoll per eżempju fil-kaz ta' kirja ta' "casa bottega".*

primarju hawnhekk huwa wieħed rekrezzjoni biss, tant li lanqas jista' jitqies bħala residenzjali, għaliex il-kuntratt lanqas jippermetti dan<sup>27</sup> (u jerga jingħad li l-caravan ikun personali tal-inkwilin mhux tas-soċjetà rikorrenti). Bl-istess mod, ma hemm l-ebda aspett kummerċjali, għaliex sabiex kirja tidhol f'din id-definizzjoni irid jinterwa li l-inkwilin (u mhux is-sid kif erronjament tindika s-soċjetà rikorrenti<sup>28</sup>) jikri l-fond għal skop ta' qliegh<sup>29</sup>. B'zieda ma dan, l-art tinsab fl-aħrax tal-Mellieħa u għalhekk ċertament ma tistax tidhol fid-definizzjoni klassika ta' fond urban. Il-kera m'hijiex ta' fond.

Illi l-ligi, kif rajna, tikkontempla kirjiet oħra li ma jaqghux taht il-kompetenza tal-Bord, bħal eżempju kiri ta' raba<sup>30</sup>. Wara kollox, il-kuntratt ta' kiri jista' jkun ukoll ta' haġa mobbli, iżda dan ma jfissirx li jkun kompetenti dan il-Bord! Il-ligi stess<sup>31</sup> tikkontempla sitwazzjonijiet b'kirjiet oħra, li jkunu ta' kompetenza tal-Qrati ordinarji. Il-każ tal-lum huwa ta' beni immobbli, imma ta' art<sup>32</sup> u mhux ta' fond.

Illi għalhekk il-Bord isib li m'huwiex kompetenti jitratta dan il-każ.

Illi deċiż dan, imiss li wieħed jara jekk il-proċeduri jistgħux jiġu sanati b'att ta' trażmissjoni.

---

<sup>27</sup> L-allegazzjoni fir-rikors promotur hija li l-inkwilin hekk għamel, bi ksur tal-kuntratt.

<sup>28</sup> A fol 33 tal-proċess, s-soċjetà rikorrenti tgħid li din hija kirja kummerċjali għaliex s-soċjetà rikorrenti qieghda tiġġenera profitt.

<sup>29</sup> Ara f'dan is-sens, fost divseri, s-sentenza fl-ismijiet **Emanuele Agius vs Nicola Cassar**, mogħtija mill-Qorti tal-Appell (Sede Superjuri) nhar is-17 ta' Mejju 1963.

<sup>30</sup> Ta' interess hawnhekk hija s-sentenza fl-ismijiet **Spiridione L. Mizzi noe vs Felice Buhagiar**, mogħtija mill-Qorti tal-Appell (Sede Inferjuri) nhar il-31 ta' Mejju 1958.

<sup>31</sup> Kif rajna, l-artikolu 1525 tal-Kapitolu 16 tal-Liġijiet ta' Malta ikompli hekk: *"....Kirjiet oħra jaqghu taht il-kompetenza tal-qrati ta' ġurisdizzjoni ċivili u fil-każ ta' kiri ta' raba' għandhom jaqghu taht il-kompetenza tal-Bord dwar il-Kontroll tal-Kiri tar-Raba' mahtur bid-dispożizzjonijiet tal-Att dwar it-Tiġdid ta' Kiri ta' Raba'"*

<sup>32</sup> Artikolu 308(2) tal-Kapitolu 16 tal-Liġijiet ta' Malta

Illi l-artikolu rilevanti<sup>33</sup> hekk kif riċentement emendat<sup>34</sup> jagħti lil dan il-Bord l-istess fakultà li kellha Qorti sabiex titrassmetti atti permezz ta' digriet *in camera*. Dan il-Bord jifhem li filwaqt li d-deċiżjoni dwar il-kompetenza o meno għandha tingħata permezz ta' sentenza, l-att ta' trasmissjoni jsir permezz ta' digriet. Huwa permezz ta' dak id-digriet li Qorti, Bord jew Tribunal jibgħat proċeduri lil Qorti, Bord jew Tribunal, skond ma jkun il-każ, li jidhirlu għandu l-kompetenza meħtieġa. Huwa dak id-digriet li m'huwix appellabbli mil-partijiet, u jidher li għalhekk giet imfassla proċedura fejn il-Qorti, Bord jew Tribunal riċeventi tista' titlob hi parir fuq jekk fil-fatt il-Qorti, Bord jew Tribunal magħżula għandhomx kompetenza biex ikomplu jisimghu dawk il-proċeduri<sup>35</sup>. Sar aċċenn għal dan mid-difensur tas-soċjetà rikorrenti fit-trattazzjoni dwar dawn l-eċċezzjonijiet<sup>36</sup>.

Illi mill-att promotur jirriżulta li l-kwistjoni prinċipali hija l-iżgumbrament tal-inkwilin u għalhekk, lil 'hemm mill-valur tal-allegati penali<sup>37</sup>, il-kompetenza ma tistax tkun dik tal-Qorti tal-Maġistrati (Malta)<sup>38</sup>. B'hekk jiġi li dan il-każ għandu jiġi mismugħ u deċiż mill-Prim Awla tal-Qorti Ċivili.

Għaldaqstant, il-Bord qiegħed jiddikjara ruħu inkompetenti *ratione materie* sabiex jisma' u jiddeċiedi din il-kawża u salv għad-digriet mogħti *in camera* ai termini tal-artikoli 741(b) u 741(d) tal-Kapitolu 12 tal-Liġijiet ta' Malta li

---

<sup>33</sup> Artikolu 741 tal-Kapitolu 12 tal-Liġijiet ta' Malta.

<sup>34</sup> Att Nru XXXII tal-2018.

<sup>35</sup> Din l-aħħar proċedura giet riċentement utilizzata fil-proċeduri fl-ismijiet **Mark Formosa vs Is-Segretarju Permanenti fi hdan il-Ministeru għal Ghawdex et**, (Rik Nru: 1152/2019). Wieheh huwa mistieden jara d-deċiżjoni tal-Qorti tal-Appell (Sede Superjuri) tal-15 ta' Lulju 2020. Dwar kwistjonijiet relatati ma' kirja mbaġħad dan il-Bord jerga jissenjala d-digriet mogħti a tenur tal-artikolu 741(b) tal-Kapitolu 12 tal-Liġijiet ta' Malta fil-proċeduri fl-ismijiet **Ronnie Camilleri vs Abdalhady Hamood**, (Rik Nru: 35/2020) mill-Qorti tal-Appell (Sede Superjuri) nhar is-26 ta' Novembru 2020

<sup>36</sup> Ara parti rilevanti tat-trattazzjoni a fol 32 u 33 tal-proċess.

<sup>37</sup> Ara raba' talba tar-rikors promotur.

<sup>38</sup> Ara artikolu 47(3) tal-Kapitolu 12 tal-Liġijiet ta' Malta.

qiegħed jingħata kontestwalment, qiegħed jastjeni milli jieħu konjizzjoni ulterjuri tal-istess proċeduri.

Spejjeż riżervati għal ġudizzju finali skond kif ikun deċiż mill-Qorti riċeventi.

**Dr Joseph Gatt LL.D.**  
Maġistrat

**Annalise Spiteri**  
Deputat Registratur